



**QORTI ĊIVILI
PRIM'AWLA**

**ONOR. IMHALLEF
ROBERT G. MANGION**

**26 TA' MEJJU 2020
DIGRIET KAMERALI**

**Rikors Revoka nru 276/2020 iprezentat
minn Christian George Grech fis-7 ta' Mejju 2020**

Fl-atti tal-Mandat ta' Sekwestru Kawtelatorju

Nru 317/20 fl-ismijiet:-

Carmel sive Charles Borg

Vs

Christian George Grech

Il-Qorti:

Rat ir-rikors ta' **Christian George Grech tas-7 ta' Mejju 2020** li permezz tieghu ghar-ragunijiet hemm moghtija talab ir-revoka tas-sekwestru fuq imsemmi.

Rat l-atti tal-mandat ta' sekwestru kawtelatorju numrui 317/20.

Rat id-digriet precedenti li permezz tieghu ordnat in-notifika lis-sekwestranti b'terminu ta' sebat ijiem ghall-presentata ta' risposta u dokumenti ai termini tal-artikolu 836 (3) tal-Kapitolu 12 tal-Ligijiet ta' Malta.

Rat illi l-intimat sekwestranti gie notifikat fis-16 ta' Mejju 2020 u pprezenta risposta fil-21 ta' Mejju 2020 li permezz taghha ghar-ragunijiet hemm moghtija qed jopponi ghar-revoka tal-mandat.

Rat l-atti inkluz il-mandat ta' sekwestru de quo.

Ikkonsidrat.

Art 836 Kap. 12 - Procedura Straordinarja.

Fi proceduri bhal dawk odjerni istitwiti bis-sahha tal-Artikolu 836 tal-Kap.12 il-Qorti ma titrattax il-mertu tal-vertenza ta' bejn il-partijiet izda hija marbuta li timxi strettament ma' dak li jipprovdi tassattivament l-imsemmi artikolu. Il-procedura hekk stabbilita hija wahda ta' natura straordinarja intiza sabiex il-lanjanza tigi trattata u deciza b'urgenza u fl-aqsar zmien possibbli. Huwa ghalhekk li l-

procedura odjerna hija nieqsa mill-formalitajiet assocjati mal-procedura solenni tal-kawzi fil-mertu tant li l-Qorti ghandha l-fakolta' li titratta talbiet simili ghar-revoka in parte jew in toto ta' mandat kawtelatorju minghajr il-htiega li tappunta seduta ghal smiegh viva voce. L-emfasi huwa l-urgenza u s-smiegh spedit.

In tema legali ssir referenza ghad-decizzjoni moghtija fl-atti tar-rikors għall-ħruġ ta' kontromandat fl-ismijiet **DOM Communications Ltd vs. Office Group Ltd**¹, fejn gie stabbilit illi: "... fir-rigward tal-proċeduri li jsiru ai termini tal-artikolu 836, il-Qorti kemm-il darba għamlitha ċara li hija bl-ebda mod ma tidhol fil-fond tal-vertenza għaliex kif irritenew diversi drabi l-qrati tagħna, il-proċedura maħsuba fl-artikolu 836 għandha tkun waħda sommarja, u l-eżami tagħha għandu jkun biss ta' prima facie. Dan qalitu din il-Qorti fil-kawża fl-ismijiet **Camilleri vs Gové et**, deciza fl-10 ta' Mejju, 2001, b'dan il-kliem: "mid-dispożizzjoni tal-Art. 836 jidher li l-uniku eżami li trid tagħmel din il-Qorti huwa biss dak ta' prima facie u dan għaliex il-mandat kellu jigi investigat fil-kawża proprja bejn il-partijiet, u għalhekk hemm limitazzjoni sinifikanti fl-eżami li trid tagħmel il-Qorti f'dan l-istadju u dan tenut kont li hawn si tratta dejjem ta' proċedura preliminari li għad qed tistenna l-eżitu finali fil-kawża proprja."

Fuq l-istess binarju hija d-decizzjoni moghtija fil-proċeduri fl-ismijiet **Gaetano Abdilla et vs. Charles Bianco et**², fejn il-Qorti stabbiliet illi: "L-istħarriġ meħtieġ fi proċedura bħal din huwa marbut ma' eżami x'aktarx formali tal-att li tiegħu qiegħed jintalab ir-

¹ PA. 28.04.15

² PA. 20.01.16

revoka. Il-Qorti għandha tistharreg li r-rekwiżiti mitluba mil-liġi għall-ħruġ tal-mandat jidhru mill-att innifsu u li dan ma nħariġx b'mod abbużiv. Illi dan ifisser li l-Qorti għandha tistharreg fl-ewwel lok jekk jirriżultax mad-daqqa t'għajn li r-rikorrent eżekutant għandu bazi ta' pretensjoni. Il-Qorti trid tkun gwidata mill-prinċipji li d-dritt għal azzjoni ġudizzjarja ma għandux jigi mxejjen jew imġarrab b'leġġerezza u l-ieħor daqstant siewi li huwa dritt li persuna tħares l-interessi tagħha sakemm il-jedd sostantiv ikkontestat jigi definit minn Qorti (Vide **Vincent Mercieca vs. George Galea**, 29 ta' Novembru, 2011, u **Technobroadcast srl vs. Mediterrean Broadcasting Limited**, tal-5 ta' Ġunju, 2007).”

Ikkunsidrat;

Spjanat il-binarju strett li l-Qorti hi fid-dover li ssegwi fi proceduri bhal dawk odjerni, jehtieg qabel xejn li jigi stabbilit taht liema sub inciz tal-Artikolu 836 tal-Kap. 12 ir-rikorrent qed jadixxi l-Qorti.

Jinghad mill-ewwel illi f'dan ir-rigward ir-rikorrent inspjegabbilment ifalli ghaliex fil-premessi u t-talbiet tieghu jinjora kompletament id-disposizzjonijiet tal-Artikolu 836 u jitlob lill-Qorti tindaga l-mertu tal-vertenza ta' bejn il-partijiet u taghti gudizzju dwar min għandu ragun. Huwa evidenti illi dan ma kienx il-hsieb tal-Legislatur meta ppromulga l-Artikolu 836. Jghid hekk ir-rikorrent f'paragrafu 14 tar-rikors tieghu: "14. Illi, in vista tal-fatt li l-ammonti pretizi mir-rikorrent Borg m'humiex gustifikati, eccessivi jew saħansitra bla bazi, l-esponent qieghed issa jipprezenta dan ir-rikors għar-revoka

totali jew parzjali tieghu ai termini tal-Art. 836 tal-Kap. 12 tal-Ligijiet ta' Malta."

Ir-rikorrent lanqas biss indenja ruhu jindika taht liema sub-inciz tal-Artikolu 836 qed iressaq it-talba tieghu. Mhux il-kompitu tal-Qorti li taghzel hi ghar-rikorrent liema azzjoni ried jipromwovi.

Fi kwalunkwe kaz, il-Qorti tqis illi ir-ragunijiet migjuba mir-rikorrent ghar-revoka tal-mandat kawtelatorju de quo jirreferu ghall-mertu tal-vertenza u ma jaqghu taht l-ebda wahda mis-sub incizi tal-Art. 836 tal-Kap.

Ghal dawn il-motivi l-Qorti qed taqta' u tiddeciedi r-rikors tas-7 ta' Mejju 2020 billi tichdu fl-intier tieghu.

Bl-ispejjez kontra r-rikorrent.

Moghti kameralment illum 26 ta' Mejju 2020.

Onor. Imhalef Robert G.Mangion